

# ॥ श्रीविष्णुसहस्रनामस्तोत्रम् ॥

॥ श्रीगणेशाय नमः ॥

यस्य स्मरणमात्रेण जन्मसंसारबन्धनात् ।

विमुच्यते नमस्तस्मै विष्णवे प्रभविष्णवे ॥१॥

नमः समस्तभूतानामादिभूताय भूभृते ।

अनेकरूपरूपाय विष्णवे प्रभविष्णवे ॥२॥

वैशम्पायन उवाच

श्रुत्वा धर्मानशेषेण पावनानि च सर्वशः ।

युधिष्ठिरः शान्तनवं पुनरेवाभ्यभाषत ॥३॥

युधिष्ठिर उवाच

किमेकं दैवतं लोके किं वाप्येकं परायणम् ।

स्तुवन्तः कं कमर्चन्तः प्राप्नुयुर्मानवाः शुभम् ॥४॥

को धर्मः सर्वधर्माणां भवतः परमो मतः ।

किं जपन्मुच्यते जन्तुर्जन्मसंसारबन्धनात् ॥५॥

भीष्म उवाच

जगत्प्रभुं देवदेवमनन्तं पुरुषोत्तमम् ।

स्तुवन्नामसहस्रेण पुरुषः सततोत्थितः ॥६॥

तमेव चार्चयन्नित्यं भक्त्या पुरुषमव्यम् ।

ध्यायन्स्तुवन्नमस्यंश्च यजमानस्तमेव च ॥७॥



अनादिनिधनं विष्णुं सर्वलोकमहेश्वरम् ।

लोकाध्यक्षं स्तुवन्नित्यं सर्वदुःखातिगो भवेत् ॥८॥

ब्रह्मण्यं सर्वधर्मज्ञं लोकानां कीर्तिवर्धनम् ।

लोकनाथं महद्भूतं सर्वभूतभवोद्भवम् ॥९॥

एष मे सर्वधर्माणां धर्मोऽधिकतमो मतः ।

यद्वक्त्या पुण्डरीकाक्षं स्तवैरर्चेन्नरः सदा ॥१०॥

परमं यो महत्तेजः परमं यो महत्तपः ।

परमं यो महद्ब्रह्म परमं यः परायणम् ॥११॥

पवित्राणां पवित्रं यो मङ्गलानां च मङ्गलम् ।

दैवतं देवतानां च भूतानां योऽव्ययः पिता ॥१२॥

यतः सर्वाणि भूतानि भवन्त्यादियुगागमे ।

यस्मिंश्च प्रलयं यान्ति पुनरेव युगक्षये ॥१३॥

तस्य लोकप्रधानस्य जगन्नाथस्य भूपते ।

विष्णोर्नामसहस्रं मे शृणु पापभयापहम् ॥१४॥

यानि नामानि गौणानि विख्यातानि महात्मनः ।

ऋषिभिः परिगीतानि तानि वक्ष्यामि भूतये ॥१५॥

ऋषिर्नाम्नां सहस्रस्य वेदव्यासो महामुनिः ।

छन्दोऽनुष्टप् तथा देवो भगवान् देवकीसुतः ॥१६॥

ॐ विष्णुं जिष्णुं महाविष्णुं प्रभविष्णुं महेश्वरम् ।

अनेकरूपं दैत्यान्तं नमामि पुरुषोत्तमम् ॥१७॥



श्रीवेदव्यास उवाच

ॐ अस्य श्रीविष्णोर्दिव्यसहस्रनामस्तोत्रमालामन्त्रस्य । श्रीभगवान् वेदव्यास  
ऋषिः । श्रीकृष्णः परमात्मा देवता । अनुष्टुप् छन्दः । आत्मयोनिः स्वयं जात इति  
बीजम् । देवकीनन्दनः स्रष्टेति शक्तिः । त्रिसामा सामगः सामेति हृदयम् ।  
शङ्खभृन्नन्दकी चक्रीति कीलकम् । शार्ङ्गधन्वा गदाधर इत्यस्त्रम् । रथाङ्गपाणिरक्षोभ्य  
इति कवचम् । उद्भवः क्षोभणो देव इति परमो मन्त्रः ।

श्रीमहाविष्णुप्रीत्यर्थे विष्णोर्दिव्यसहस्रनामजपे विनियोगः ।

अथ न्यासः ।

ॐ शिरसि वेदव्यासऋषये नमः ।

मुखे अनुष्टुप् छन्दसे नमः ।

हृदि श्रीकृष्णपरमात्मदेवतायै नमः ।

गुह्ये अमृतांशूद्भवो भानुरिति बीजाय नमः ।

पादयोर्देवकीनन्दनः स्रष्टेति शक्तये नमः ।

सर्वाङ्गे शङ्खभृन्नन्दकी चक्रीति कीलकाय नमः ।

करसंपुटे मम श्रीकृष्णप्रीत्यर्थे जपे विनियोगाय नमः ।

इति ऋष्यादिन्यासः । ।

अथ करन्यासः ।

ॐ विश्वं विष्णुर्वषट्कार इत्यङ्गुष्ठाभ्यां नमः ।

अमृतांशूद्भवो भानुरिति तर्जनीभ्यां नमः ।

ब्रह्मण्यो ब्रह्मकृद्ब्रह्मेति मध्यमाभ्यां नमः ।

सुवर्णबिन्दुरक्षोभ्य इत्यनामिकाभ्यां नमः ।

निमिषोऽनिमिषः स्रग्वीति कनिष्ठिकाभ्यां नमः ।

रथाङ्गपाणिरक्षोभ्य इति करतलकरपृष्ठाभ्यां नमः ।

इति करन्यासः । ।



अथ षडङ्गन्यासः ।

ॐ विश्वं विष्णुर्वषट्कार इति हृदयाय नमः ।

अमृतांशूद्भवो भानुरिति शिरसे स्वाहा ।

ब्रह्मण्यो ब्रह्मकृद्ब्रह्मेति शिखायै वषट् ।

सुवर्णबिन्दुरक्षोभ्य इति कवचाय हुम् ।

निमिषोऽनिमिषः स्रग्वीति नेत्रत्रयाय वौषट् ।

रथाङ्गपाणिरक्षोभ्य इत्यस्त्राय फट् ।

इति षडङ्गन्यासः । ।

श्रीकृष्णप्रीत्यर्थे विष्णोर्दिव्यसहस्रनामजपमहं करिष्ये इति सङ्कल्पः । ।

अथ ध्यानम् ।

ॐ शान्ताकारं भुजगशयनं पद्मनाभं सुरेशम् ।

विश्वाधारं गगनसदृशं मेघवर्णं शुभाङ्गम् । ।

लक्ष्मीकान्तं कमलनयनं योगिभिर्ध्यानगम्यम् ।

वन्दे विष्णुं भवभयहरं सर्वलोकैकनाथम् । ।

इति ध्यानम् ।

ॐ नमो भगवते वासुदेवाय ।

ॐ विश्वं विष्णुर्वषट्कारो भूतभव्यभवत्प्रभुः ।

भूतकृद्भूतभृद्भावो भूतात्मा भूतभावनः । । १ । ।

पूतात्मा परमात्मा च मुक्तानां परमा गतिः ।

अव्ययः पुरुषः साक्षी क्षेत्रज्ञोऽक्षर एव च । । २ । ।

योगो योगविदां नेता प्रधानपुरुषेश्वरः ।

नारसिंहवपुः श्रीमान् केशवः पुरुषोत्तमः । । ३ । ।



सर्वः शर्वः शिवः स्थाणुर्भूतादिर्निधिरव्ययः ।

संभवो भावनो भर्ता प्रभवः प्रभुरीश्वरः ॥४॥

स्वयंभूः शंभुरादित्यः पुष्कराक्षो महास्वनः ।

अनादिनिधनो धाता विधाता धातुरुत्तमः ॥५॥

अप्रमेयो हृषीकेशः पद्मनाभोऽमरप्रभुः ।

विश्वकर्मा मनुस्त्वष्टा स्थविष्ठःस्थविरो ध्रुवः ॥६॥

अग्राह्यः शाश्वतः कृष्णो लोहिताक्षः प्रतर्दनः ।

प्रभूतस्त्रिककुब्धाम पवित्रं मङ्गलं परम् ॥७॥

ईशानः प्राणदः प्राणो ज्येष्ठः श्रेष्ठः प्रजापतिः ।

हिरण्यगर्भो भूगर्भो माधवो मधुसूदनः ॥८॥

ईश्वरो विक्रमी धन्वी मेधावी विक्रमः क्रमः ।

अनुत्तमो दुराधर्षः कृतज्ञः कृतिरात्मवान् ॥ ९ ॥

सुरेशः शरणं शर्म विश्वरेताः प्रजाभवः ।

अहः संवत्सरो व्यालः प्रत्ययः सर्वदर्शनः ॥१०॥

अजः सर्वेश्वरः सिद्धः सिद्धिः सर्वादिरच्युतः ।

वृषाकपिरमेयात्मा सर्वयोविनिःसृतः ॥११॥

वसुर्वसुमनाः सत्यः समात्मा संमितः समः ।

अमोघः पुण्डरीकाक्षो वृषकर्मा वृषाकृतिः ॥१२॥

रुद्रो बहुशिरा बभ्रुर्विश्वयोनिः शुचिश्रवाः ।

अमृतः शाश्वतस्थाणुर्वरारोहो महातपाः ॥१३॥

सर्वगः सर्वविद्वानुर्विष्वक्सेनो जनार्दनः ।



वेदो वेदविदव्यङ्गो वेदाङ्गो वेदवित् कविः ।।१४।।  
लोकाध्यक्षः सुराध्यक्षो धर्माध्यक्षः कृताकृतः ।  
चतुरात्मा चतुर्व्यूहश्चतुर्द्रष्टृश्चतुर्भुजः ।।१५।।  
भ्राजिष्णुर्भोजनं भोक्ता सहिष्णुर्जगदादिजः ।  
अनघो विजयो जेता विश्वयोनिः पुनर्वसुः ।।१६।।  
उपेन्द्रो वामनः प्रांशुरमोघः शुचिरूर्जितः ।  
अतीन्द्रः संग्रहः सर्गो धृतात्मा नियमो यमः ।।१७।।  
वेद्यो वैद्यः सदायोगी वीरहा माधवो मधुः ।  
अतीन्द्रयो महामायो महोत्साहो महाबलः ।।१८।।  
महाबुद्धिर्महावीर्यो महाशक्तिर्महाद्युतिः ।  
अनिर्देश्यवपुः श्रीमानमेयात्मा महाद्रिधृक् ।।१९।।  
महेष्वासो महीभर्ता श्रीनिवासः सताङ्गतिः ।  
अनिरुद्धः सुरानन्दो गोविन्दो गोविदाम्पतिः ।।२०।।  
मरीचिर्दमनो हंसः सुपर्णो भुजगोत्तमः ।  
हिरण्यनाभः सुतपाः पद्मनाभः प्रजापतिः ।।२१।।  
अमृत्युः सर्वदृक् सिंहः सन्धाता सन्धिमान् स्थिरः ।  
अजो दुर्भर्षणः शास्ता विश्रुतात्मा सुरारिहा ।।२२।।  
गुरुर्गुरुतमो धाम सत्यः सत्यपराक्रमः ।  
निमिषोऽसिमिषः स्रग्वी वाचस्पतिरुदारधीः ।।२३।।  
अग्रणीर्ग्रामणीः श्रीमान् न्यायो नेता समीरणः ।  
सहस्रमूर्धा विश्वात्मा सहस्राक्षः सहस्रपात् ।।२४।।



आवर्तनो निवृत्तात्मा संवृतः संप्रमर्दनः ।

अहः संवर्तको वह्निरनिलो धरणीधरः ।। २५ ।।

सुप्रसादः प्रसन्नात्मा विश्वधृग्विश्वभुग्विभुः ।

सत्कर्ता सत्कृतः साधुर्जह्नुर्नारायणो नरः ।। २६ ।।

असंख्येयोऽप्रमेयात्मा विशिष्टः शिष्टकृच्छुचिः ।

सिद्धार्थः सिद्धसङ्कल्पः सिद्धिदः सिद्धिसाधनः ।। २७ ।।

वृषाही वृषभो विष्णुर्वृषपर्वा वृषोदरः ।

वर्धनो वर्धमानश्च विविक्तः श्रुतिसागरः ।। २८ ।।

सुभुजो दुर्धरो वाग्मी महेन्द्रो वसुदो वसुः ।

नैकरूपो बृहद्रूपः शिपिविष्टः प्रकाशनः ।। २९ ।।

ओजस्तेजोद्युतिधरः प्रकाशात्मा प्रतापनः ।

ऋद्धः स्पष्टाक्षरो मन्त्रश्चन्द्रांशुर्भास्करद्युतिः ।। ३० ।।

अमृतांशूद्रवो भानुः शशबिन्दुः सुरेश्वरः ।

औषधं जगतः सेतुः सत्यधर्मपराक्रमः ।। ३१ ।।

भूतभव्यभवन्नाथः पवनः पावनोऽनलः ।

कामहा कामकृत्कान्तः कामः कामप्रदः प्रभुः ।। ३२ ।।

युगादिकृद्युगावर्तो नैकमायो महाशनः ।

अदृश्यो व्यक्तरूपश्च सहस्रजिदनन्तजित् ।। ३३ ।।

इष्टो विशिष्टः शिष्टेष्टः शिखण्डी नहुषो वृषः ।

क्रोधहा क्रोधकृत्कर्ता विश्वबाहुर्महीधरः ।। ३४ ।।

अच्युतः प्रथितः प्राणः प्राणदो वासवानुजः ।



अपान्निधिरधिष्ठानमप्रमत्तः प्रतिष्ठितः ।।३५।।  
स्कन्दः स्कन्दधरो धुर्यो वरदो वायुवाहनः ।  
वासुदेवो बृहद्भानुरादिदेवः पुरन्दरः ।।३६।।  
अशोकस्तारणस्तारः शूरः शौरिर्जनेश्वरः ।  
अनुकूलः शतावर्तः पद्मी पद्मनिभेक्षणः ।।३७।।  
पद्मनाभोऽरविन्दाक्षः पद्मगर्भः शरीरभृत् ।  
महर्द्धिर्ऋद्धो वृद्धात्मा महाक्षो गरुडध्वजः ।।३८।।  
अतुलः शरभो भीमः समयज्ञो हविर्हरिः ।  
सर्वलक्षणलक्षण्यो लक्ष्मीवान् समितिञ्जयः ।।३९।।  
विक्षरो रोहितो मार्गो हेतुर्दामोदरः सहः ।  
महीधरो महाभागो वेगवानमिताशनः ।।४०।।  
उद्भवः क्षोभणो देवः श्रीगर्भः परमेश्वरः ।  
करणं कारणं कर्ता विकर्ता गहनो गुहः ।।४१।।  
व्यवसायो व्यवस्थानः संस्थानः स्थानदो ध्रुवः ।  
परर्द्धिः परमस्पष्टस्तुष्टः पुष्टः शुभेक्षणः ।।४२।।  
रामो विरामो विरजो मार्गो नेयो नयोऽनयः ।  
वीरः शक्तिमतां श्रेष्ठो धर्मो धर्मविदुत्तमः ।।४३।।  
वैकुण्ठः पुरुषः प्राणः प्राणदः प्रणवः पृथुः ।  
हिरण्यगर्भः शत्रुघ्नो व्यासो वायुरधोक्षजः ।।४४।।  
ऋतुः सुदर्शनः कालः परमेष्ठी परिग्रहः ।  
उग्रः संवत्सरो दक्षो विश्रामो विश्वदक्षिणः ।।४५।।



विस्तारः स्तावरस्थाणुः प्रमाणं बीजमव्यम् ।

अर्थोऽनर्थो महाकोशो महाभोगो महाधनः ।।४६।।

अनिर्विण्णः स्थविष्ठोऽभूर्धर्मयूपो महामखः ।

नक्षत्रनेमिर्नक्षत्री क्षमः क्षामः समीहनः ।।४७।।

यज्ञ इज्यो महेज्यश्च क्रतुः सत्रं सताङ्गतिः ।

सर्वदर्शी विमुक्तात्मा सर्वज्ञो ज्ञानमुत्तमः ।।४८।।

सुव्रतः सुमुखः सूक्ष्मः सुघोषः सुखदः सुहृत् ।

मनोहरो जितक्रोधो वीरबाहुर्विदारणः ।।४९।।

स्वापनः स्ववशो व्यापी नैकात्मा नैककर्मकृत् ।

वत्सरो वत्सलो वत्सी रत्नगर्भो धनेश्वरः ।।५०।।

धर्मगुब्धर्मकृद्धर्मी सदसत्क्षरमक्षरम् ।

अविज्ञाता सहस्रांशुर्विधाता कृतलक्षणः ।।५१।।

गभस्तिनेमिः सत्त्वस्थः सिंहो भूतमहेश्वरः ।

आदिदेवो महादेवो देवेशो देवभृद्गुरुः ।।५२।।

उत्तरो गोपतिर्गोप्ता ज्ञानगम्यः पुरातनः ।

शरीरभुतभृद्भोक्ता कपीन्द्रो भूरिदक्षिणः ।।५३।।

सोमपोऽमृतपः सोमः पुरुजित्पुरुसत्तमः ।

विनयो जयः सत्यसन्धो दाशार्हः सात्वताम्पतिः ।।५४।।

जीवो विनयिता साक्षीमुकुन्दोऽमितविक्रमः ।

अम्भोनिधिरनन्तात्मा महोदधिशयोऽन्तकः ।।५५।।

अजो महार्हः स्वाभाव्यो जितामित्रः प्रमोदनः ।



आनन्दो नन्दनो नन्दः सत्यधर्मा त्रिविक्रमः ।।५६।।  
महर्षिः कपिलाचार्यः कृतज्ञो मेदिनीपतिः ।  
त्रिपदस्त्रिदशाध्यक्षो महाशृङ्गः कृतान्तकृत् ।।५७।।  
महावराहो गोविन्दः सुषेणः कनकाङ्गदी ।  
गुह्यो गभीरो गहनो गुप्तश्चक्रगदाधरः ।।५८।।  
वेधाः स्वाङ्गोऽजितः कृष्णो दृढः सङ्कर्षणोऽच्युतः ।  
वरुणो वारुणो वृक्षः पुष्कराक्षो महामनाः ।।५९।।  
भगवान् भगहा नन्दी वनमाली हलायुधः ।  
आदित्यो ज्योतरादित्यः सहिष्णुर्गतिसत्तमः ।।६०।।  
सुधन्वा खण्डपरशुर्दारुणो द्रविणप्रदः ।  
दिवस्पृक् सर्वदृग्व्यासो वाचस्पतिरयोनिजः ।।६१।।  
त्रिसामा सामगः साम निर्वाणं भेषजं भिषक् ।  
संन्यासकृच्छ्रमः शान्तो निष्ठा शान्तिः परायणम् ।।६२।।  
शुभाङ्गः शान्तिदः स्रष्टा कुमुदः कुवलेशयः ।  
गोहितो गोपतिर्गोप्ता वृषभाक्षो वृषप्रियः ।।६३।।  
अनिवर्ती निवृतात्मा सङ्क्षेप्ता क्षेमकृच्छ्रवः ।  
श्रीवत्सवक्षाः श्रीवासः श्रीपतिः श्रीमतांवरः ।।६४।।  
श्रीदः श्रीशः श्रीनिवासः श्रीनिधिः श्रीविभावनः ।  
श्रीधरः श्रीकरः श्रेयः श्रीमाल्लोकत्रयाश्रयः ।।६५।।  
स्वक्षः स्वङ्गः शतानन्दो नन्दिज्योतिर्गणेश्वरः ।  
विजितात्मा विधेयात्मा सत्कीर्तिश्छिन्नसंशयः ।।६६।।



उदीर्णः सर्वतश्चक्षुरनीशः शाश्वतस्थिरः ।

भूशयो भूषणो भूतिर्विशोकः शोकनाशनः ।। ६७ ।।

अर्चिष्मानर्चितः कुम्भो विशुद्धात्मा विशोधनः ।

अनिरुद्धोऽप्रतिरथः प्रद्युम्नोऽमितविक्रमः ।। ६८ ।।

कालनेमिनिहा वीरः शौरिः शूरजनेश्वरः ।

त्रिलोकात्मा त्रिलोकेशः केशवः केशिहा हरिः ।। ६९ ।।

कामदेवः कामपालः कामी कान्तः कृतागमः ।

अनिर्देश्यवपुर्विष्णुर्वीरोऽनन्तो धनञ्जयः ।। ७० ।।

ब्रह्मणो ब्रह्मकृद् ब्रह्मा ब्रह्म ब्रह्मविवर्धनः ।

ब्रह्मविद्ब्राह्मणो ब्रह्मी ब्रह्मज्ञो ब्राह्मणप्रियः ।। ७१ ।।

महाक्रमो महाकर्मा महातेजा महोरगः ।

महाक्रतुर्महायज्वा महायज्ञो महाहविः ।। ७२ ।।

स्तव्यः स्तवप्रियः स्तोत्रं स्तुतिः स्तोता रणप्रियः ।

पूर्णः पूरयिता पुण्यः पुण्यकीर्तिरनामयः ।। ७३ ।।

मनोजवस्तीर्थकरो वसुरेता वसुप्रदः ।

वसुप्रदो वासुदेवो वसुर्वसुमना हविः ।। ७४ ।।

सद्गतिः सत्कृतिः सत्ता सद्भूतिः सत्परायणः ।

शूरसेनो यदुश्रेष्ठः सन्निवासः सुयामुनः ।। ७५ ।।

भूतावासो वासुदेवः सर्वासुनिलयोऽनलः ।

दर्पहा दर्पदो दृप्तो दुर्धरोऽथापराजितः ।। ७६ ।।

विश्वमूर्तिर्महामूर्तिर्दीप्तमूर्तिरमूर्तिमान् ।



अनेकमूर्तिरव्यक्तः शतमूर्तिः शताननः ।।७७।।  
एको नैकः सर्वः कः किं यत्तत्पदमनुत्तमम् ।  
लोकबन्धुलोकनाथो माधवो भक्तवत्सलः ।।७८।।  
सुवर्णवर्णो हेमाङ्गो वराङ्गश्चन्दनाङ्गदी ।  
वीरहा विषमः शून्यो घृताशीरचलश्चलः ।।७९।।  
अमानि मानदो मान्यो लोकस्वामी त्रिलोकधृक् ।  
सुमेधा मेधजो धन्यः सत्यमेधा धराधरः ।।८०।।  
तेजोवृषो द्युतिधरः सर्वशस्त्रभृतांवरः ।  
प्रग्रहो निग्रहो व्यग्रो नैकशृङ्गो गदाग्रजः ।।८१।।  
चतुर्मूर्तिश्चतुर्बाहुश्चतुर्व्यूहश्चतुर्गतिः ।  
चतुरात्मा चतुर्भावश्चतुर्वेदविदेकपात् ।।८२।।  
समावर्तो निवृतात्मा दुर्जयो दुरतिक्रमः ।  
दुर्लभो दुर्गमो दुर्गो दुरावासो दुरारिहा ।।८३।।  
शुभाङ्गो लोकसारङ्गः सुतन्तुस्तन्तुवर्धनः ।  
इन्द्रकर्मा महाकर्मा कृतकर्मा कृतागमः ।।८४।।  
उद्भवः सुन्दरः सुन्दो रत्ननाभः सुलोचनः ।  
अर्को वाजसनः शृङ्गी जयन्दतः सर्वविज्जयी ।।८५।।  
सुवर्णबिन्दुरक्षोभ्यः सर्ववागीश्वरेश्वरः ।  
महाहृदो महागर्तो महाभूतो महानिधिः ।।८६।।  
कुमुदः कुन्दरः कुन्दः पर्जन्यः पावनोऽनिलः ।  
अमृतांशोऽमृतवपुः सर्वज्ञः सर्वतोमुखः ।।८७।।



सुलभः सुव्रतः सिद्धः शत्रुजिच्छत्रुतापनः ।  
न्यग्रोधोदुम्बरोऽश्वत्थश्चाणूरान्ध्रनिषूदनः ॥८८॥  
सदस्रार्चिः सप्तजिह्वः सप्तैधाः सप्तवाहनः ।  
अमूर्तिरनघोऽचिन्त्यो भयकृद्भयनाशनः ॥८९॥  
अणिर्वृहत्कृशः स्थूलो गुणभृन्निर्गुणो महान् ।  
अधृतः स्वधृतः स्वास्यः प्राग्वंशो वंशवर्धनः ॥९०॥  
भारभृत्कथितो योगी योगीशः सर्वकामदः ।  
आश्रमः श्रमणः क्षामः सुपर्णो वायुवाहनः ॥९१॥  
धनुर्धरो धनुर्वेदो दण्डो दमयिता दमः ।  
अपराजितः सर्वसहो नियन्ता नियमो यमः ॥९२॥  
सत्त्ववान् सात्त्विकः सत्यः सत्यधर्मपरायणः ।  
अभिप्रायः प्रियाहोऽर्हः प्रियकृत्प्रीतिवर्धनः ॥९३॥  
विहायसगतिज्योतिः सुरुचिर्हुतभुग्विभुः ।  
रविर्विरोचनः सूर्यः सविता रविलोचनः ॥९४॥  
अनन्तो हुतभुग्भोक्ता सुखदो नैकजोऽग्रजः ।  
अनिर्विण्णः सदामर्षी लोकाधिष्ठानमद्भुतः ॥९५॥  
सनात्सनातनतमः कपिलः कपिरव्ययः ।  
स्वस्तिदः स्वस्तिकृत्स्वस्ति स्वस्तिभुक्स्वस्तिदक्षिणः ॥९६॥  
अरौद्रः कुण्डली चक्री विक्रम्यूर्जितशासनः ।  
शब्दातिगः शब्दसहः शिशिरः शर्वरीकरः ॥९७॥  
अक्रूरः पेशलो दक्षो दक्षिणः क्षमिणांवरः ।



विद्वत्तमो वीतभयः पुण्यश्रवणकीर्तनः ।।९८।।  
उत्तारणो दुष्कृतिहा पुण्यो दुःस्वप्ननाशनः ।  
वीरहा रक्षणः सन्तो जीवनः पर्यवस्थितः ।।९९।।  
अनन्तरूपोऽनन्तश्रीर्जिमन्युर्भयापहः ।  
चतुरस्रो गभीरात्मा विदिशो व्यादिशो दिशः ।।१००।।  
अनादिर्भूवो लक्ष्मीः सुवीरो रुचिराङ्गदः ।  
जननो जनजन्मादिर्भीमो भीमपराक्रमः ।।१०१।।  
आधारनिलयो धाता पुष्पहासः प्रजागरः ।  
उर्ध्वगः सत्पथाचारः प्राणदः प्रणवः पणः ।।१०२।।  
प्रमाणं प्राणनिलयः प्राणभृत्प्राणजीवनः ।  
तत्त्वं तत्त्वविदेकात्मा जन्ममृत्युजरातिगः ।।१०३।।  
भूर्भुवः स्वस्तरुस्तारः स पिता प्रपितामहः ।  
यज्ञो यज्ञपतिर्यज्वा यज्ञाङ्गो यज्ञवाहनः ।।१०४।।  
यज्ञभृद्यज्ञकृद्यज्ञी यज्ञभुग्यज्ञसाधनः ।  
यज्ञान्तकृद्यज्ञगुह्यमन्नमन्नाद एव च ।।१०५।।  
आत्मयोनिः स्वयञ्जातो वैखानः सामगायनः ।  
देवकीनन्दनः स्रष्टा क्षितीशः पापनाशनः ।।१०६।।  
शङ्खभृन्नन्दकी चक्री शार्ङ्गधन्वा गदाधरः ।  
रथाङ्गपाणिरक्षोभ्यः सर्वप्रहरणायुधः ।।१०७।।  
सर्वप्रहरणायुध ॐ नम इति ।



इतीदं कीर्तनीयस्य केशवस्य महात्मनः ।

नाम्नां सहस्रं दिव्यानामशेषेण प्रकीर्तितम् ॥१॥

य इदं शृणुयान्नित्यं यश्चापि परिकीर्तयेत् ।

नाशुभं प्राप्नुयात्किञ्चित्सोऽमुत्रेह च मानवः ॥२॥

वेदान्तगोब्राह्मणः स्यात्क्षत्रियो विजयी भवेत् ।

वैश्यो धनसमृद्धः स्याच्छूद्रः सुखमवाप्नुयात् ॥३॥

धर्मार्थी प्राप्नुयाद्धर्ममर्थार्थी चार्थमाप्नुयात् ।

कामनवाप्नुयात्कामी प्रजार्थी चाप्नुयात्प्रजाम् ॥४॥

भक्तिमान् यः सदोत्थाय शुचिस्तद्गतमानसः ।

सहस्रं वासुदेवस्य नाम्नामेतत्प्रकीर्तयेत् ॥५॥

यशः प्राप्नोति विपुलं ज्ञातिप्राधान्यमेव च ।

अचलां श्रियमाप्नोति श्रेयः प्राप्नोत्यनुत्तमम् ॥६॥

न भयं क्वचिदाप्नोति वीर्यं तेजश्च विन्दति ।

भवत्यरोगो द्युतिमान्बलरूपगुणान्वितः ॥७॥

रोगार्तो मुच्यते रोगातद्बद्धो मुच्येत बन्धनात् ।

भयान्मुच्येत भीतस्तु मुच्येतापन्नः आपदः ॥८॥

दुर्गाण्यतितरत्याशु पुरुषः पुरुषोत्तमम् ।

स्तुवन्नामसहस्रेण नित्यं भक्तिसमन्वितः ॥९॥

वासुदेवाश्रयो मर्त्यो वासुदेवपरायणः ।

सर्वपापविशुद्धात्मा याति ब्रह्म सनातनम् ॥१०॥

न वासुदेवभक्तानामशुभं विद्यते क्वचित् ।



जन्ममृत्युजराव्याधिभयं नैवोपजायते ।।११।।  
इमं स्तवमधीयानः श्रद्धाभक्तिसमन्वितः ।  
युज्येतात्मा सुखक्षान्तिश्रीधृतिस्मृतिकीर्तिभिः ।।१२।।  
न क्रोधो न च मात्सर्यं न लोभो नाशुभा मतिः ।  
भवन्ति कृतपुण्यानां भक्तानां पुरुषोत्तमे ।।१३।।  
द्यौः सचन्द्रार्कनक्षत्रा खं दिशो भूर्महोदधिः ।  
वासुदेवस्य वीर्येण विधृतानि महात्मनः ।।१४।।  
ससुरासुरहन्धर्व सयक्षोरगराक्षसम् ।  
जगद्वशे वर्ततेदं कृष्णस्य सचराचरम् ।।१५।।  
इन्द्रियाणि मनो बुद्धिः सत्त्वं तेजो बलं धृतिः ।  
वासुदेवात्मकान्याहुः क्षेत्रं क्षेत्रज्ञ एव च ।।१६।।  
सर्वागमानामाचारः प्रथमं परिकल्पते ।  
आचारप्रभवो धर्मो धर्मस्य प्रभुरच्युतः ।।१७।।  
ऋषयः पितरो देवा महाभूतानि धातवः ।  
जङ्गमाजङ्गमं चेदं जगन्नारायणोद्भवम् ।।१८।।  
योगो ज्ञानं तथा सांख्यं विद्याः शिल्पादिकर्म च ।  
वेदाः शास्त्राणि विज्ञानमेतत्सर्वं जनार्दनात् ।।१९।।  
एको विष्णुर्महद्भूतं पृथग्भूतान्यनेकशः ।  
त्रील्लोकान्व्याप्य भूतात्मा भुङ्क्ते विश्वभुगव्ययः ।।२०।।  
इमं स्तवं भगवतो विष्णोर्व्यासेन कीर्तितम् ।  
पठेद्य इच्छेत्पुरुषः श्रेयः प्राप्तुं सुखानि च ।।२१।।



विश्वेश्वरमजं देवं जगतः प्रभवाप्ययम् ।

भजन्ति ये पुष्कराक्षं न ते यान्ति पराभवम् ॥२२॥

अर्जुन उवाच

पद्मपत्रविशालाक्ष पद्मनाभ सुरोत्तम ।

भक्तानामनुरक्तानां त्राता भव जनार्दन ॥२३॥

भगवान् उवाच

यो मां नामसहस्रेण स्तोतुमिच्छति पाण्डव ।

सोऽहमेकेन श्लोकेन स्तुत एव न संशयः ॥२४॥

नमोऽस्त्वनन्ताय सहस्रमूर्तये सहस्रपादाक्षिशिरोरुबाहवे ।

सहस्रनाम्ने पुरुषाय शाश्वते सहस्रकोटीयुगधारिणे नमः ॥२५॥

नमः कमलनाभाय नमस्ते जलशायिने ।

नमस्ते केशवानन्त वासुदेव नमोऽस्तु ते ॥२६॥

वासनाद्वासुदेवस्य वासितं भुवनत्रयम् ।

सर्वभूतनिवासोऽसि वासुदेव नमोऽस्तु ते ॥२७॥

नमो ब्रह्मण्यदेवाय गोब्राह्मणहिताय च ।

जगद्धिताय कृष्णाय गोविन्दाय नमो नमः ॥२८॥

आकाशात्पतितं तोयं यथा गच्छति सागरम् ।

सर्वदेवनमस्कारः केशवं प्रति गच्छति ॥२९॥

एष निष्कण्टकः पन्था यत्र संपूज्यते हरिः ।



कुपथं तं विजानीयाद्भोविन्दरहितागमम् ।। ३० ।।  
सर्ववेदेषु यत्पुण्यं सर्वतीर्थेषु यत्फलम् ।  
तत्फलं समवाप्नोति स्तुत्वा देवं जनार्दनम् ।। ३१ ।।  
यो नरः पठते नित्यं त्रिकालं केशवालये ।  
द्विकालमेककालं वा क्रूरं सर्वं व्यपोहति ।। ३२ ।।  
दह्यन्ते रिपवस्तस्य सौम्याः सर्वे सदा ग्रहाः ।  
विलीयन्ते च पापानि स्तवे ह्यस्मिन् प्रकीर्तिते ।। ३३ ।।  
येन ध्यातः श्रुतो येन येनायं पठ्यते स्तवः ।  
दत्तानि सर्वदानानि सुराः सर्वे समर्चिताः ।। ३४ ।।  
इह लोके परे वापि न भयं विद्यते क्वचित् ।  
नाम्नां सहस्रं योऽधीते द्वादश्यां मम सन्निधौ ।। ३५ ।।  
शनैर्दहति पापानि कल्पकोटिशतानि च ।  
अश्वत्थसन्निधौ पार्थ ध्यात्वा मनसि केशवम् ।। ३६ ।।  
पठेन्नामसहस्रं तु गवां कोटिफलं लभेत् ।  
शिवालये पठेन्नित्यं तुलसीवनसंस्थितः ।। ३७ ।।  
नरो मुक्तिमवाप्नोति चक्रपाणेर्वचो यथा ।  
ब्रह्महत्यादिकं घोरं सर्वपापं विनश्यति ।। ३८ ।।  
विलयं यान्ति पापानि चान्यपापस्य का कथा ।  
सर्वपापविनिर्मुक्तो विष्णुलोकं स गच्छति ।। ३९ ।।  
इति श्रीविष्णोर्दिव्यसहस्रनामस्तोत्रं सम्पूर्णम् ।  
हरये नमः । हरये नमः । हरये नमः ।